

ড. শামস্ রহমান

যারা মুক্তিযুদ্ধ আর স্বাধীনতায় বিশ্বাস করে না;
তাদের কথা ভিন্ন।
অন্য জগতের মানুষ তারা; তাড়া করে যাদের মধ্যযুগীয় মন্ত্র।
চৈত্রের ভরা দুপুরে,
এখনো যারা বলতে সাহস করে, ভুল করেনি একান্তরে,
আঘাত করে চেতনার বুক পূজনীয় মিনারে;
শহীদের রক্তে যেখানে ফুটে স্বাধীনতার লাল সূর্য।
তাদের কাছে আমার কোন প্রশ্ন নেই ॥

যারা মুক্তিযুদ্ধের চেতনার শিকড়ে -
মূলধারা একান্তরে বিশ্বাস করে না;
তাদের কথাও ভিন্ন।
অন্য জাতের মানুষ তারা; তাড়া করে যাদের একনায়কত্বের তন্ত্র।
লহিত সাগর-সমান রক্তে অর্জিত,
হৃদয়ে গুচ্ছিত অলঙ্কার - জাতির অহঙ্কার,
বারংবার লাঞ্ছিত করে তারা অনায়াসে উপহাসে;
দৃষ্টি যাদের মধ্যরাতে অপ্রাপ্য প্রাপ্তির প্রান্তে।
তাদের কাছেও আমার কোন প্রশ্ন নেই ॥

যারা মুক্তিযুদ্ধ আর স্বাধীনতার চেতনায় বিশ্বাসী,
তাদের কাছেই আমার যতো প্রশ্ন -
আসন্ন এই (দ্বিতীয়) একান্তরে, অন্য আর এক ডিসেম্বরে;
ষোলোর শত রঙে জাফরানে হবে কি উজ্জ্বল?
প্রজন্মের হাওয়াই সার্ট আর শাড়ির আঁচল?

আমাদের দ্বিধা-দ্বন্দ্ব, ভুল সিদ্ধান্তে;
আবার যদি আসে ফিরে? বসে মায়ের জমিন জুড়ে,
মধ্যযুগীয় মন্ত্রে বিশ্বাসী যারা?
আবার যদি উড়ে বাহারে, লাল-সবুজে আঁকা;
প্রাণের পতাকা,
মানতাবিরোধীদের গাড়ির বহরে?
আবার যদি হয় বিকৃত?- মাটি-জলের প্রকৃত ইতিহাস;
পরিহাস করে পূর্বপুরুষের লালিত বিশ্বাস?

তবে, লজ্জা কি পাবে না তুমি?